

سجدہ تعظیمی کا حکم

دارالافتاء اہلسنت
Darul Ifta AhleSunnat



تاریخ: 15-05-2019

ریفرنس نمبر: FMD-1384

1

کیا فرماتے ہیں علمائے کرام اس بارے میں کہ سجدہ تعظیمی کی شرعی حیثیت کیا ہے؟ شرعاً جائز ہے یا نہیں؟ قرآن و سنت کی روشنی میں بیان فرمائیں۔
سائل: محمد تحسین عطاری (سیکٹر 03، نار تھ کراچی)

بسم الله الرحمن الرحيم

الجواب بعون الملك الوهاب اللهم هداية الحق والصواب

سجدہ کی دو قسمیں ہیں: (1) سجدہ عبادت (2) سجدہ تعظیمی۔

سجدہ عبادت اللہ کا حق ہے، جو غیر خدا کے لیے کسی بھی شریعت میں لمحہ بھر کے لیے بھی جائز نہیں ہوا۔ اگر غیر خدا کو سجدہ عبادت کسی نے کیا، تو واضح طور پر کافر ہو جائے گا، جبکہ سجدہ تعظیمی (یعنی اللہ کی طرف سے کسی کو ملنے والی عظمت کے اظہار کے لیے سجدہ کرنا) پچھلی شریعتوں میں جائز تھا۔ جیسے حضرت آدم علیہ السلام کو فرشتوں نے اور حضرت یوسف علیہ السلام کو آپ کے بھائیوں اور آپ کے والدین نے سجدہ کیا، لیکن ہماری شریعت میں یہ سجدہ تعظیمی منسوخ ہو چکا ہے، لہذا شریعت محمدیہ میں تاقیامت غیر خدا کے لیے سجدہ تعظیمی سخت ناجائز و حرام ہے اور تعظیماً سجدہ کرنے والا سخت گنہگار اور عذابِ نار کا حقدار ہوگا، ہاں کافر نہ ہوگا، کسی قسم کا حکم کفر اس پر عائد نہ ہوگا۔

تفسیر مظہری و تفسیر درمنثور وغیرہ میں ہے: ”أن رجلاً قال: يا رسول الله نسلم عليك كما يسلم بعضنا على بعض أفلا نسجد لك قال: لا ولكن أكرموا نبيكم واعرفوا الحق لأهله فانه لا ينبغي أن يسجد لأحد من دون الله“ یعنی ایک صحابی نے عرض کی یا رسول اللہ صلی اللہ تعالیٰ علیہ وسلم! ہم حضور کو بھی ایسا ہی سلام کرتے ہیں، جیسا کہ آپس میں۔ کیا ہم حضور کو سجدہ نہ کریں؟ فرمایا: نہیں، بلکہ اپنے نبی کی تعظیم کرو اور سجدہ خاص حق خدا کا ہے۔ اسے اسی کے لئے رکھو اس لئے کہ اللہ کے سوا کسی کو سجدہ جائز نہیں۔

(الدرالمنثور، ج 02، ص 250، دارالفکر، بیروت)

مشکوٰۃ المصابیح میں بحوالہ ترمذی حضرت ابو ہریرہ رضی اللہ عنہ سے روایت ہے، آپ فرماتے ہیں کہ رسول اکرم

صلی اللہ علیہ وسلم نے ارشاد فرمایا: ”لو كنت امرأ أحد أن يسجد لأحد لأمرت المرأة أن تسجد لزوجها“ یعنی اگر میں کسی کو کسی (مخلوق) کے لئے سجدہ کرنے کا حکم دیتا تو عورت کو ضرور حکم دیتا کہ وہ اپنے شوہر کو سجدہ کرے۔

(مشكاة المصابيح، كتاب النكاح، ج 02، ص 972، المكتب الاسلامی، بیروت)

اس حدیث کے تحت حضرت ملا علی قاری علیہ رحمۃ الباری تحریر فرماتے ہیں: ”إن السجدة لا تحل لغير الله“

یعنی غیر اللہ کے لئے سجدہ حلال نہیں ہے۔ (مرقاۃ المفاتیح، كتاب النكاح، ج 06، ص 369، مطبوعہ کوئٹہ)

فتاویٰ عالمگیری میں ہے: ”من سجد للسلطان علی وجه التحية أو قبل الأرض بین یدیه لا یکفر ولكن

یأثم لارتكابه الكبيرة هو المختار۔ قال الفقيه أبو جعفر۔ رحمه الله تعالى - وإن سجد للسلطان بنية

العبادة۔۔ فقد كفر“ یعنی جس نے کسی حاکم کو بطور تعظیم سجدہ کیا یا اس کے سامنے زمین چومی وہ کافر نہ ہوگا ہاں

گناہگار ضرور ہے کیونکہ اس نے کبیرہ گناہ کا ارتکاب کیا ہے۔ یہی مختار ہے۔ امام ابو جعفر علیہ الرحمۃ نے فرمایا کہ اگر حاکم کو

سجدہ بطور عبادت کیا تو کافر ہوگا۔ (ملقط از الفتاویٰ الہندیۃ، كتاب الكراهية، ج 05، ص 369، مطبوعہ کوئٹہ)

صدر الشریعہ مفتی امجد علی اعظمی علیہ رحمۃ اللہ القوی فرماتے ہیں: ”سجدہ تحیت یعنی ملاقات کے وقت بطور اکرام

کسی کو سجدہ کرنا حرام ہے اور اگر بقصد عبادت ہو تو سجدہ کرنے والا کافر ہے کہ غیر خدا کی عبادت کفر ہے۔“

(بہار شریعت، ج 03، ص 473، مکتبۃ المدینہ، کراچی)

تفصیل کے لیے مجدد اعظم امام احمد رضا خان علیہ رحمۃ الرحمن کے رسالہ ”الزبدۃ الزکیۃ لتحریم سجود التحیۃ“

کا مطالعہ کیجیے۔ اس میں آپ علیہ الرحمۃ نے ایک آیت کریمہ، چالیس احادیث اور ڈیڑھ سو فقہائے کرام کے ارشادات

سے سجدہ تعظیمی کی حرمت کو بیان فرمایا ہے۔

والله اعلم عزوجل ورسوله اعلم صلی اللہ تعالیٰ علیہ وآلہ وسلم



کتبہ

مفتی فضیل رضا عطاری

09 رمضان المبارک 1440ھ / 15 مئی 2019ء